

# ទិន្នាការសេដ្ឋកិច្ចសង្គម

## Socio-Economic Trends

ប្រចាំខែសីហា ឆ្នាំ២០១៦ / August 2016

### ខ្លឹមសារសង្ខេប

១. សន្ទស្សន៍ថ្លៃទំនិញប្រើប្រាស់នៅភ្នំពេញក្នុងខែសីហា ឆ្នាំ២០១៦ បានកើនឡើង ០,២%ធៀបនឹងខែមុន និងបានកើនឡើង ២,៩%ធៀបនឹង១២ខែមុន។ ធៀបនឹងខែមុន ថ្លៃនៃក្រុមទំនិញដែលបានកើនឡើងគួរកត់សម្គាល់ មានដូចជា អាហារនិងភេសជ្ជៈគ្មានជាតិស្រវឹង ភេសជ្ជៈមានជាតិស្រវឹងនិងថ្នាំ ជក់ គ្រឿងសង្ហារឹម សម្ភារៈប្រើប្រាស់ និងការថែទាំ និងការកំសាន្តនិងវប្បធម៌។ ប៉ុន្តែថ្លៃសម្លៀកបំពាក់និងស្បែកជើងក៏មានការថយចុះផងដែរ។

២. គិតត្រឹមខែមិថុនា ឆ្នាំ២០១៦ រូបិយវត្ថុទូទៅM2មាន ៥៤.៤៧៣ប៊ីលានរៀល បានកើនឡើង ២,២% ធៀបនឹងខែមុន និងបានកើនឡើង ១៨,០%ធៀបនឹង១២ខែមុន ក្នុងនោះប្រាក់រៀល (រូបិយវត្ថុM1និងប្រាក់បញ្ញើ ជាដើម) នៅមានចំណែកតូចត្រឹមប្រមាណ ១៥,៨%ប៉ុណ្ណោះនៃរូបិយវត្ថុទូទៅM2, ហើយប្រាក់រៀលនៅតែបន្ត កើនឡើងក្នុងអត្រាកំណើនទាបជាងរូបិយប័ណ្ណបរទេស។ នៅថ្ងៃ១៥ កក្កដា ២០១៦ ធនាគារជាតិបានដាក់ឱ្យប្រើ ប្រាស់ជាផ្លូវការនូវប្រព័ន្ធទូទាត់ប្រាក់រៀល“Fast Payment” ដែលនេះនឹងជួយលើកកម្ពស់ការប្រើប្រាស់ប្រាក់រៀល បន្ថែមទៀត ហេតុនេះរូបិយវត្ថុM1អាចនឹងបន្តកើនឡើងក្នុងខែខាងមុខ ជាពិសេសប្រាក់បញ្ញើចរន្តជាដើមក្នុងការ ទូទាត់អន្តរគ្រឹះស្ថានហិរញ្ញវត្ថុក្នុងស្រុក។

ឥណទានដែលផ្តល់ដោយធនាគារពាណិជ្ជកម្មបានចាប់ផ្តើមថយចុះក្នុងខែមិថុនានេះ ដោយសារការអនុវត្ត និយ័តកម្មថ្មីនៃអនុបាតក្របខណ្ឌសន្ទនីយភាព (Liquidity Coverage Ratio)។ ក្នុងនោះឥណទានផ្តល់ដល់ គ្រឹះស្ថានមិនមែនហិរញ្ញវត្ថុបានថយចុះ ០,៦% និងឥណទានផ្តល់ដល់គ្រឹះស្ថានហិរញ្ញវត្ថុបានថយចុះ ៥,៣%ធៀប នឹងខែឧសភាកន្លងទៅ, រីឯឥណទានដល់រូបវន្តបុគ្គលនិងផ្សេងៗនៅតែបន្តកើនឡើង។

៣. **ការនាំចូល៖** ក្នុងខែសីហានេះ ការនាំចូលបានថយចុះមកត្រឹម ១.០០០លានដុល្លារ បន្ទាប់ពីបានកើន ឡើងជាបន្តបន្ទាប់ក្នុងបណ្តាខែមុនៗ។ ក្នុងនោះមានការថយចុះខ្លាំងលើការនាំចូលបរិក្ខារសំណង់ និងទំនិញផ្សេងៗ។ ក្នុងរយៈពេល៨ខែឆ្នាំ២០១៦នេះ ការនាំចូលសរុបមាន ៨.១៨៥លានដុល្លារ បានកើនឡើង ៦,០%ធៀបនឹងឆ្នាំមុន។ ប្រទេសដៃគូពាណិជ្ជកម្មនាំចូលសំខាន់ៗមាន ថៃ ចិន វៀតណាម ហុងកុង និងសិង្ហបុរី។

**ការនាំចេញ៖** ក្នុងខែសីហានេះ ការនាំចេញបានថយចុះបន្តិចមកត្រឹម ៩៤០លានដុល្លារ បន្ទាប់ពីបាន កើនឡើងក្នុងបណ្តាខែមុនៗ។ ក្នុងនោះមានការថយចុះខ្លាំងលើការនាំចេញផលិតផលវាយនភណ្ឌនិងស្បែកជើង។ កៅស៊ូនាំចេញបានកើនឡើងគួរកត់សម្គាល់ ប៉ុន្តែអង្ករនាំចេញបានថយចុះបន្តិចធៀបនឹងខែមុន, ការនាំចេញអង្ករ

រំពឹងថានឹងកើនឡើងក្នុងឆ្នាំខាងមុខដោយមានការតម្លើងកូតានាំចេញទៅប្រទេសចិនមួយសែនតោនបន្ថែមទៀត។ ប្រទេសគោលដៅនាំចេញសំខាន់ៗមាន សហរដ្ឋអាមេរិក អង់គ្លេស អាល្លឺម៉ង់ ជប៉ុន កាណាដា ចិន វៀតណាម និង ថៃ។

**៤. ការអនុវត្តចំណូល៖** ក្នុងខែសីហា ឆ្នាំ២០១៦ រដ្ឋបាលថ្នាក់ជាតិអនុវត្តចំណូលក្នុងប្រទេសបាន ១.១០៥,១៩ប៊ីលានរៀល បានថយចុះបន្តិចធៀបនឹងបណ្តាខែមុនៗ ប៉ុន្តែខ្ពស់ជាងខែសីហាឆ្នាំមុន។ ក្នុងរយៈពេល៨ខែឆ្នាំ២០១៦នេះ ចំណូលក្នុងប្រទេសសរុប ៩.៦៦៣,៧០ប៊ីលានរៀល បានកើនឡើង ២២,២%ធៀបនឹងរយៈពេលដូចគ្នាឆ្នាំមុន(និងច្រើនជាងច្បាប់ថវិកាឆ្នាំ២០១៦ប្រមាណ ៤.៧%), ក្នុងនោះចំណែកនៃចំណូលសារពើពន្ធមាន ៨៨,៤% ចំណូលមិនមែនសារពើពន្ធមាន ១០,៩% និងចំណូលមូលធនមាន ០,៧%។

**ការអនុវត្តចំណាយ៖** ក្នុងខែសីហា ឆ្នាំ២០១៦ រដ្ឋបាលថ្នាក់ជាតិបានអនុវត្តចំណាយថវិកាអស់ ៩៩៨,៣៨ប៊ីលានរៀល បានថយចុះ ១១,៧%ធៀបនឹងខែមុន និងបានថយចុះ ២៥,៥%ធៀបនឹងខែដូចគ្នាឆ្នាំមុន។ នៅក្នុងរយៈពេល៨ខែឆ្នាំ២០១៦ ចំណាយអនុវត្តសរុប ៧.៨៨៧,២៧ប៊ីលានរៀល បានកើនឡើង ៨,៣%ធៀបទៅនឹងរយៈពេលដូចគ្នាឆ្នាំមុន(ប៉ុន្តែទាបជាងច្បាប់ថវិកាឆ្នាំ២០១៦ប្រមាណ ២០,១%), ក្នុងនោះចំណែកនៃចំណាយបៀវត្សមាន ៤៤,០% ចំណាយមិនមែនបៀវត្ស ២៧,៥% និងចំណាយមូលធន ២៨,៥%។

ជាមួយក្នុងរយៈពេល៨ខែឆ្នាំ២០១៦នេះ ការអនុវត្តចំណូលបានកើនឡើងក្នុងល្បឿនលឿនជាងការអនុវត្តចំណាយធៀបទៅនឹងរយៈពេលដូចគ្នាឆ្នាំមុន, ជាលទ្ធផល តុល្យភាពចរន្តសរុបមានអតិរេក ៣.៨១៦,០៩ប៊ីលានរៀល និងតុល្យភាពថវិកាទូទៅមានអតិរេក ១.៦២៩,៧១ប៊ីលានរៀល, ដែលនេះឆ្លុះបញ្ចាំងពីកិច្ចខិតខំប្រឹងប្រែងរបស់ក្រសួងសេដ្ឋកិច្ចនិងហិរញ្ញវត្ថុ ក្នុងការរៀបចំចំណូល និងកែទម្រង់ហិរញ្ញវត្ថុសាធារណៈ ដើម្បីធានាឱ្យបាននូវប្រសិទ្ធភាពទាំងផ្នែកចំណូលនិងចំណាយ។

**៥. រយៈពេល៧ខែឆ្នាំ២០១៦នេះ** ចំនួនគម្រោងវិនិយោគមាន ៧៦គម្រោង (ថយចុះ៧គម្រោងធៀបនឹងរយៈពេលដូចគ្នាឆ្នាំមុន) គិតជាទុនវិនិយោគសរុប ២.៦១៦លានដុល្លារ បានថយចុះ ២១,៧%ធៀបនឹងរយៈពេលដូចគ្នាឆ្នាំ២០១៥ ដោយសារកាលក្នុងខែមីនា ឆ្នាំ២០១៥ មានគម្រោងវិនិយោគធំៗមួយចំនួនក្នុងផ្នែកកសិ-ឧស្សាហកម្ម និងសេវាកម្ម។ ប៉ុន្តែទោះមានការថយចុះក្តី ក៏វិនិយោគលើវិស័យឧស្សាហកម្មបានកើនឡើង២ដង (ជាពិសេសទៅលើរោងចក្រស៊ីម៉ង់ត៍) និងវិនិយោគវិស័យសេវាបានកើនឡើង ២០ដង ដោយមានគម្រោងវិនិយោគធំៗលើមជ្ឈមណ្ឌលទេសចរណ៍ អភិវឌ្ឍន៍តំបន់ទេសចរណ៍ធម្មជាតិ និងសណ្ឋាគារផ្កាយប្រាំ។

**៦. ក្នុងខែកក្កដា ឆ្នាំ២០១៦** ចំនួនភ្ញៀវអន្តរជាតិមាន ៣៩៦ពាន់នាក់ បានកើន ១៩,៩%ធៀបនឹងខែមុន ក្នុងនោះភ្ញៀវមកដល់តាមផ្លូវអាកាសមាន ៥៣,៨% និងតាមផ្លូវគោកនិងទឹកមាន ៤៦,២%។ កំណើនភ្ញៀវអន្តរជាតិក្នុងខែកក្កដានេះ គឺសមស្របទៅនឹងវដ្តរដូវកាលនៃលក្ខខណ្ឌអាកាសធាតុនៅកម្ពុជា ពោលគឺចំនួនភ្ញៀវអន្តរជាតិ

មានការប្រែប្រួលបន្តិចបន្តួចក្នុងចន្លោះពីខែឧសភាដល់ខែតុលា ដោយកើនឡើងគួរកត់សម្គាល់នៅខែកក្កដានិង សីហាដែលមានកូនរដូវប្រាំង ហើយនឹងបន្តកើនឡើងពីខែតុលាដល់ដើមឆ្នាំបន្ទាប់។ រយៈពេល៧ខែ ឆ្នាំ២០១៦ ចំនួនភ្ញៀវអន្តរជាតិសរុប ២,៧៥៧ពាន់នាក់ កើនឡើង ៣,៤%ធៀបនឹងរយៈពេលដូចគ្នាឆ្នាំមុន ក្នុងនោះភ្ញៀវ អឺរ៉ុបនិងអាមេរិកកើនឡើង ៨,៦% ហើយភ្ញៀវអាស៊ីខាងត្បូង(ជាពិសេសឥណ្ឌា)កើនឡើង ២៦,៦% រីឯភ្ញៀវមកពី តំបន់អាស៊ានបានថយចុះតិចតួច។

៧. ក្នុងខែកក្កដា ឆ្នាំ២០១៦ សំណើសាងសង់សរុបមាន ៣១៧គម្រោង (កើន ១២៤គម្រោងធៀបនឹងខែមុន) គិតជាផ្ទៃសំណង់ ៦៣៦ពាន់ម៉ែត្រការ៉េ កើនឡើង ៨,៤%ធៀបខែមុន និងគិតជាទឹកប្រាក់ ២៧៥លានដុល្លារ បាន កើនឡើង ១៤,២%ធៀបនឹងខែមុន ក្នុងនោះសំណង់ប្រភេទអាគារពាណិជ្ជកម្ម និងទេសចរណ៍បានកើនឡើងគួរកត់ សម្គាល់ រីឯសំណង់លំនៅដ្ឋានក៏បានកើនឡើងផងដែរធៀបនឹងខែមិថុនា ប៉ុន្តែគិតជាផ្ទៃក្រឡាគិតជាងក្នុងបណ្តាខែ មុនៗក្នុងរយៈពេល៦ខែចុងក្រោយនេះ។

៨. ថ្លៃប្រេងឆៅ នៅខែសីហា ឆ្នាំ២០១៦ ថ្លៃប្រេងឆៅលើទីផ្សារអន្តរជាតិសម្រាប់កិច្ចសន្យាលក់១ខែខាង មុខជាមធ្យមបានកើនឡើង ២,២%ធៀបនឹងខែមុន។ កំណើនថ្លៃនេះ គឺដោយសារមានការប៉ាន់ស្មានចំពោះកិច្ចប្រជុំ ក្រៅផ្លូវការរវាងប្រទេសផលិតប្រេងOPECនិងមិនមែនOPECនៅថ្ងៃ ២៦ដល់២៨ កញ្ញាខាងមុខនៅប្រទេសអាល់ហ្សេរី អាចនាំដល់ការសម្រេចបាននូវព្រមព្រៀងមួយក្នុងការកម្រិតបរិមាណទិន្នផលប្រេង។

ថ្លៃអង្ករ នៅខែសីហា ឆ្នាំ២០១៦ (១)អង្ករកម្ពុជានាំចេញ (ខ្ទេច៥%)ថ្លៃ ៤៣៥ដុល្លារ/តោន បានថយចុះ ២,២%ធៀបនឹងខែមុន ដោយសារមានការប្រកួតប្រជែងខ្លាំងពីប្រទេសក្នុងតំបន់ ប៉ុន្តែតម្លៃនេះនៅតែខ្ពស់ជាង ប្រទេសដៃគូប្រកួតប្រជែង។ (២)អង្ករថៃនាំចេញ (ខ្ទេច៥%)ថ្លៃ ៤១៥ដុល្លារ/តោន បានថយចុះ ៦,១%ធៀបនឹងខែ មុន។ (៣)អង្ករវៀតណាមនាំចេញ(ខ្ទេច ៥%)ថ្លៃ ៣៤៧ដុល្លារ/តោន ក៏បានថយចុះ ៣,៩%ធៀបនឹងខែមុនផងដែរ។ ការថយចុះនៃថ្លៃអង្ករនេះគឺដោយសារមានការប្រកួតប្រជែងខ្លាំងក្នុងការនាំចេញអង្ករ។

ថ្លៃកៅស៊ូ ក្នុងខែសីហានេះ ជារួមថ្លៃកៅស៊ូបានថយចុះបន្តិច ដោយសារកំណើនការផ្គត់ផ្គង់នៃប្រទេសផលិត កៅស៊ូធម្មជាតិសំខាន់ៗនៅតំបន់អាស៊ានបានបន្ថយល្បឿន ថ្លៃវត្ថុធាតុដើមផលិតកៅស៊ូធម្មជាតិនៅថៃបានថយចុះ ហើយក្នុងខែសីហានេះ ខេត្តហៃណាននិងខេត្តយួនណានប្រទេសចិនបានចាប់ផ្តើមប្រមូលផលកៅស៊ូផងដែរ។

\*\*\*\*\*

**រៀបចំដោយ**

**អគ្គនាយកដ្ឋានគោលនយោបាយសេដ្ឋកិច្ច និង ហិរញ្ញវត្ថុសាធារណៈ**

**ក្រសួងសេដ្ឋកិច្ច និង ហិរញ្ញវត្ថុ**

Statistics Department

General Department of Economic and Public Finance Policy

Ministry of Economy and Finance